



భూమి దుఃఖం

రామా చంద్రమౌళి

ఎంత ఆపుకుందామన్నా సుందరయ్యకు దుఃఖమాగడంలేదు. కన్నీళ్ళు ఎక్కడనుండి ఎగదన్నుకొస్తున్నాయో.. గొంతు దగ్గరపడి.. ఉక్కిరిబిక్కిరైపోతూ, సుడిగాలిలో ఒట్టి కాగితపు ముక్కవలె.. కడుపులో ఎవరో చేతులుపెట్టి ఊడ్చేస్తున్నట్టు... నాభి దగ్గర్నుండి ఏడుపు పొంగి పొంగి.. తమాయించుకోవడం వశం కావడం లేదు సుందరయ్యకు. యిక ఆరిపోబోయేముందు వత్తిలా రెపరెపలాడుతూ.. మనిషి.. దుఃఖంతో సుళ్ళు తిరిగిపోతున్నాడు.

కన్నీళ్ళలో నుండే ఎదురుగా గడియారం దిక్కు చూశాడు.

రాత్రి.. మూడు గంటల పది నిముషాలు.

చుట్టూ అంతా నిశబ్దం.. ఎక్కడా ఏ అలికిడీ లేదు.

వెల్లకిలా నులకమంచంపై పడుకుని తలకింద రెండు చేతులనూ పెట్టుకుని గంటలకు గంటలు ఎప్పట్నుండో అలా పైకప్పులోకి చూస్తూ ఉండిపోయిన సుందరయ్యకు మనసంతా గొర్రుకొట్టిన పొలంలా ఉంది. గుండెల్లోకి ఎవరో ఉలులను దిగ్గొడ్చున్నట్టు.. శరీరం ఖండఖండాలుగా విడిపోతున్నట్టు.. కళ్ళముందే అంతా ముక్కలు ముక్కలుగా ధ్వంసమైపోతున్నట్టు.

ఎలా జరిగిందంతా.. ఒక్క రెండు నెలల్లోనే.. యింత బీభత్సం.. యింత వ్యాపారం.. యింత దురాక్రమణ.. యింత దగా.. మనుషులు మనుషులను కొనడం.. మనుషులు భూములను కొనడం.. భూములు మనుషుల చేతుల్లో కాగితపు ముక్కలకంటే హీనంగా పీలికలు పీలికలైపోవడం.. మట్టికి రెక్కలు రావడం, ఒర్రెలు, బోళ్ళు, వాగులు, గుట్టలు.. అన్నీ డబ్బుగా మారిపోతుండడం.. ఏమిటి.. ఏమిటిదంతా.

సుందరయ్యకు అంతా.. యింకా ఓ అర్థంగాని మాయవలెనే అనిపిస్తోంది. అతనికి ఈ భూమిని మింగేసే చిచ్చు ఎక్కడ వుట్టిందో అర్థం కావడం లేదు. ప్రశాంతంగా ఉండే తమ ఊళ్ళోకి అకస్మాత్తుగా ఈ పెద్ద పెద్ద కార్లు, ఖడక్ బట్టల మనుషులు, అన్ని చేతివ్రేళ్ళకూ బంగారు ఉంగరాలు పెట్టుకున్న తెల్లసీమవంతుల్లాంటి ఘరానా వ్యక్తులు ఎక్కడనుండి ఊడి పడ్తున్నారో అర్థం కావడం లేదు.

ఒకరోజు రెండు కార్లోచ్చాయి. సర్పంచ్ తో, ఒక వార్డు మెంబర్ తో రహస్యంగా మాట్లాడారు. ఆ వచ్చినవాళ్ళు సీసాలకు సీసాలు తాగారు. ఊరి బయటికి పోయి పొలాలు, తాళ్ళు, చెరువుకట్ట, మైసమ్మగుట్ట, హనుమంతుని గుండు.. అంతా కలియదిరిగి సాయంత్రం వెళ్ళిపోయారు.

యిక మర్నాటినుండి ఏ చెట్టుకింద చూచినా గుంపులు గుంపులుగా మనుషులు.. దిక్కుమాలినవాళ్ళ చేతుల్లో సెల్ ఫోన్లు.. హలో హలోలు..

సాయిబు హోటల్ నిండా రాత్రికి రాత్రులు మందుసీసాలు రావడాలు.. ఎవరినోట విన్నా భూమిని అమ్ముకోవడం గురించే ముచ్చట్లు. అమ్ముకోకుంటే ముంచుకురాబోయే ముప్పు గురించి బెదిరింపులు.. భయపెట్టడాలు.. భయపడడాలు.. అంతా ఓ యుద్ధవాతావరణం.

సుందరయ్య సూటిగా సర్పంచ్ రామలింగంను అడిగాడు.. “ఎందుకు ఊర్లోని జనమంతా యిట్ల బిత్తరపడిపోతున్నారు. ఏం జరిగిందనలు” అని.

“మొన్న వాళ్ళొచ్చి చెప్పిండుగదా.. నువ్వినలేదా.. మన ఊరు ఊరంతా ఆ ఎస్సీ జడ్ల పోతాందట.. భూములను ప్రభుత్వం తీసుకుని మనను ఊరు ఖాళీ చేయమంటదట. మన భూములకు సర్కార్ లెక్కప్రకారం ఏ పైసో పరోక్క కట్టిచ్చి ఎక్కడన్నా పునరావాసం ఏర్పాటు చేస్తదట.. గీ విషయం విన్నకానుంచి అసలు సంగతేందని రోజూ హైద్రాబాద్ కు తిరుగుతనే ఉన్న..”

“ఏం తెల్సింది మరి”

“పోవుడైతే ఖాయమని తేలింది. ఢిల్లీనుంచి శాంక్షనైన కాగితాలను పట్టుకుని నిన్నుచ్చిండ్లు చూడు. ఆ ఎర్రటి పొడుగుకార్ల.. వాళ్ళదగ్గర అన్ని కాగితాలున్నయ్. పన్నెండు ఊర్లుపోతానై. మొత్తం నాలువేల ఎకరాలు కావాల్సిన వాళ్ళకు. గవర్నమెంట్ మన ఊర్లపేర్లు చెప్పి, ఆర్డరిచ్చి ఓసారి పోయి చూచుకోని రమ్మన్నదట. వచ్చిండ్లు వాళ్ళు. బాజాప్తా కాగితాలున్నయ్ వాళ్ళదగ్గర..”

“నాకర్థంగాలే.. మన వూళ్ళను వాళ్ళకెందుకిస్తరు”

“గదే మతలబున్నది.. గవర్నమెంట్ అందరికి ఉద్యోగాలు యిప్పిచ్చి ఈ దేశాన్ని డెవలప్ చేయాలని పెద్ద పెద్ద సార్లతోని విచారించి ‘స్పెషల్ ఎకనామిక్ జోన్స్’ అని కొన్నింటిని ఏర్పాటు చేస్తాంది. ఈ మన ఊళ్ళున్నింటిని ఒక గ్రూప్ కిస్తది. వాళ్ళు ఈ వేల ఎకరాల జాగను సాఫ్ చేసి యిక్కడ ఐటీ పార్క్ తయారుచేస్తరు. ప్రపంచంల అమెరికా, లండన్ గిట్ల

అన్ని దేశాల నుంచి జనం డైరెక్ట్ గా ఈ మన ఏరియాకొస్తారు బ్యారం గురించి - కంప్యూటర్ లు మన పొరగాండ్లు బాగ హుషారు గదా. యిగ యిక్కడ ఉద్యోగాలే ఉద్యోగాలు.. గట్ల..”

“అదృరేగని.. ఎవనికో ఉద్యోగం కావాలని యిక్కడ ప్రశాంతంగున్న మనల ఎల్లగొట్టుడేంది”

“అరే.. అదంతే బై.. పదూర్లళ్ళ అంతా కలిపి ఓ వేయిగడప - రేపు యిక్కడ యిండస్ట్రీ పడే వేలమందికి ఉద్యోగాలు..”

“మరి మన భూములు?”

“గదే యిప్పుడు ముందున్న సంగతి.. యిప్పుడు మన ఊర్లై ఎకరా నికెంత ధరుంది. మా అంటే ఎకరాకు ముప్పయివేలు.. ఉన్న సగం ఊరి భూములల్ల రాళ్ళు రప్పలేనాయె. రెండు గుట్టలే ఉండే.. గవర్నమెంట్ రేపు ఖాళీ చేయిస్తే ఎకరానికి యిరవై వేలిస్తే మహా ఎక్కువ. నిన్న కార్లర్ల వచ్చిన ఆసామితోని మాటాడిన.. మా ఊరి భూమంతా గుత్తకు కొనుక్కో.. మాకు మాత్రం మంచి రేటియ్యి.. నువ్వు ఎట్లన్న ఎవరికన్న అమ్ముకో అన్న నేను.. ఏమంటవ్ నువ్వు”

“మనం భూమి యియ్యకుంటే ఏంజేస్తారు” అన్నాడు సుందరయ్య అమాయకంగా.

“ఏంజేస్తారా.. నీ భూమికొనరు. అందరు అమ్ముకోని పోతే నువ్వొక్కని వుండి ఏంజేస్తవ్. అటెంక అగ్గువసగ్గువకు ప్రభుత్వం నీ భూమిని గుంజు కుంటది. యిట్లాంటప్పుడు నల్లరితో నారాయణ”.

“అరే.. గదేంది సర్పంచ్ గారూ.. తరతరాలుగ ఈ భూమిలపుట్టి ఈ భూమిల పెరిగి యీ భూమితోనే బతుకుతున్నోళ్ళం.. ఈ భూమిని యిచ్చి ఎట్లపోతం.. ఏడికి పోతం.. ఎన్ని రూపాయలిచ్చినా ఈ భూమి మన పెయ్యిల ఒక అంగం లెక్కుండే. ఎట్ల వాళ్ళ పాలు చేస్తం..”

“సుందరయ్యా.. రోజులు గట్లచ్చినై.. విచారించుకో.. నేనైతే.. ఆ బదా బాబులతోని మాట్లాడి ఎకరానికి నాలుగలక్షలియ్యన్న.. అటెంక వాళ్ళిష్టం.. మీ అందరి యిష్టం” సర్పంచ్ రామలింగం మోటార్ సైకిల్ స్టార్ట్ చేసిండు.

సుందరయ్యకు ఏమీ తోచక పిచ్చిపిచ్చిగా చూస్తుండగానే- సర్పంచ్ అన్నాడు “ఒకవేళ.. రేటు వస్తే అమ్ముకోవడమే మంచిది సుందరయ్యా..”

ఈ వాన్స్ పోతే ఈ మన ఊరికి యింత లోపలికచ్చి ఎకరానికి యిరవై వేలు గూడివ్వడవడు.. చానమంది నా దగ్గరికచ్చి మంచి రేటుస్తే అమ్ము దామనే అంటాండ్లు”

“..”

“నీకెంతుంది భూమి”

“పది ఎకరాల ఇరవై గుంటలు”

“మరికేంది నలభై లక్షలు.. ఎప్పుడైన చూస్తవా జన్మల అంతడబ్బు.. హాయిగమ్ముకొని ఎక్కడో కొంత భూమి కొనుక్కుని పిల్లల్ని తీసుకొని పోక.. ఏందయ్యా, తరతరాల భూమి అంటవ్.. నో సెంటిమెంట్.. ఆ లోచించుకో..” రామలింగం వెళ్ళిపోయాడు.

ఎక్కడో కుట్ర జరుగుతోందనుకున్నాడు సుందరయ్య.

ఎవడో ఢిల్లీ నుండి యిక్కడి పదిరవై ఊళ్ళను కబ్జా చేయడమేమిటి. యిక్కడ ఏదో కారాన పెట్టడమేమిటి.. వాడెవడో ఎవనికో ఉద్యోగాలిస్తాడంటే తాము ఊళ్ళమ్ముకొని తమ బతుకులను మట్టిపాల్టేసి వెళ్ళిపోవడమేమిటి..

అప్పటినుండి సుందరయ్య తనువంతా కళ్ళు, చెవులు చేసుకుని ఊర్లో ని ప్రతి ఒక్కరినీ పరీక్షగా గమనించడం మొదలెట్టాడు.

ప్రతి సాయంత్రం.. ఎక్కడనుండొస్తున్నాయో.. ఊరు ఊరంతా, ఆడా, మగా అందరూ సీసాలకు సీసాలు తాగుతున్నారు. బిర్యానీ పొట్లాలోస్తున్నాయి. ఎక్కడినుండో, మనుషులు గుంపులు గుంపులుగా కాకుండా ఎవనికివాడే రహస్యంగా ప్రవర్తిస్తున్నాడు. ప్రతివాడూ తన కడుపులో ఏముందో బయటికి చెప్పకుండా ఎదుటివాని విషయాన్ని పసిగట్టే ప్రయత్నం చేస్తున్నాడు. ఊరు ఊర్నంతా ఓ మాయ, ఓ నిషా, ఓ కనికట్టు కమ్మేసింది.

ఎవనినోట విన్నా ఎకరాలు.. లక్షలు.. చాకలి, మంగలి, మాల, మాదిగ.. ఏ కులపోడైనా.. తమ భూమిని ఉజ్జాయింపుగా లక్షల్లోకి లెక్కకట్టుకుని.. ఆ లక్షలతో ఏంజేయాలని.. ఆ కట్టలతో ఎలా ఎక్కడ స్థిరపడాలని.. ఎన్నడూ లక్షల ముఖం చూడని మనుషులు కలల కౌగిళ్ళలో ఉక్కిరిబిక్కిరైపోతూ..

2

మొట్టమొదట మంగలి రాములు తన రెండెకరాల భూమిని అమ్మి ఇబ్రహీంపట్నం పోయి రిజిస్ట్రేషన్ చేసి ఆరులక్షల రూపాయలను తెచ్చాడు ఒక చేతిసంచినీండా. సాయిబు హోటల్ లో అందరికీ చూపించాడు కట్టలను.. అన్నీ వందరూపాయల కట్టలు. చూచినవాళ్ళందరి దిమ్మతిరిగిపోయింది. రాములును ఎవరో కార్లో తీసుకొచ్చి సాయిబు హోటల్ ముందర దించి వెళ్ళిపోయారు. అతను అప్పటికే పీకలదాకా తాగి వత్తి అంటించిన చిచ్చుబుడ్డిలా ఉన్నాడు. అప్పటికే అక్కడ ఎవ్వరూ ఉండో



ఎదురుచూస్తున్న మంగలి రాములు పెళ్ళాం సాయమ్మ మొగుణ్ణి, డబ్బు నూ ఒడిసి పట్టుకుని.. “ఈ నోట్లు పాడుగాను.. కొరుక్కొంటమా వీటి ని.. యిరవై ఎండ్లనుంచి రెక్కలు ముక్కలు చేసుకున్న భూమితల్లి పాయె.. ఈ చేతుల్లోటి నాటిన, కలుపు తీసిన, కోసిన, నాల్గు మెతుకు లు తిన్న.. పాసిపాయె.. యియాల్లితోటి ఆ భూదేవికి మాకు ఋణం పాసిపాయె..” ఒకటే ఏడ్చు.. ఆమె విలవిలా ఏడుస్తూనే తాగి ఊగుతున్న మొగుణ్ణి, డబ్బు సంచినీ నడిపించుకుంటూ.. చీకట్లో.. కనబడకుండా పోయింది కాసేపటికి.

తర్వాత నిశ్శబ్దం. ఎదురుగా.. అంతా చీకటి.. సుందరయ్య సాయిబు హోటల్లో.. గుడ్డిదీపపు వెలుగు ముందు మౌనంగా కూర్చుని ఆలోచిస్తున్నాడు. రెండెకరాలు.. ఆరు లక్షలు. నిజానికి ఎక్కువ రేటే. యింతరేటు పెట్టికొన్నోడు, వ్యవసాయమంటేనే తెలువనోడు.. ఈ భూమిని కొని ఎంజేస్తాడు.

తప్పకుండా అంతకన్నా ఎక్కువకు ఎవనికో అమ్ముతాడు, లేదా అంత కంటే ఎక్కువ డబ్బును ఈ భూమిలోనుండి ఏదోరకంగా పుట్టిస్తాడు.. ఐతే, భూమికి మనిషికి.. ఒట్టి మట్టికి, డబ్బుకూ ఉన్న సంబంధమే ఉంది. ఎండ్లకు ఎండ్లు ఈ భూమిని దున్ని, ఈ మట్టిని పిసికి, ఈ నేలపై నడి చి, ఈ గాలిని పీల్చి, ఈ పచ్చని చెట్లనీడన విశ్రమించి- ఒక తల్లితో పిల్ల లకు ఏర్పడే అనుబంధంవంటి సంబంధం సంగతేమిటి. కాలికి ముల్లు గుచ్చుకుంటే కంటికి నీరొస్తదిగదా.. మట్టిని నమ్ముకున్న మనిషికి గుండె పగిలి.. భూమి నుంచి మనిషి విడివడి వేరయ్యేదెట్లా.

ఈ అనుబంధం విలువ ఎంత. అనుబంధం ఉన్నంత మాత్రాన డబ్బు తో కొలువబడే విలువలు మార్తాయా. మట్టిముంతలో ఉండే నీళ్ళు, కల్లు, బంగారంవంటి పదార్థం విలు వలు మార్తాయిగాని మట్టి ముంత విలువ అంతే ఉంటుందికదా. ఆనాటి రాత్రే.. సుందరయ్య యింటికి తిరిగొచ్చి.. అన్నం తింటూండ గా పెద్దకొడుకు రాజకొండు అన్నాడు- “మన భూము లను కూడా అమ్ముదమానె” అని.

ఊరు ఊరినంతా భూమిని అమ్ముకోవడం పిచ్చి కమ్మే సింది. ఒకప్పు డు ప్రతిఒక్కరూ భూమిని నమ్ముకున్నవాళ్ళు. వ్యవసాయం పనుల మొక కువలు ఒకర్నుంచి మరొకరు తెలుసుకుని పోటీపడి పంటలు పండించి నిండుకుండల్లా పండువెన్నెలై బతికినవాళ్ళు..

ఏమిటి మైకం.. ఏమిటి డబ్బునిషా.. మనిషికి అవసరాలను మించిన యింత డబ్బు అవసరమా. ఎప్పుడూ ఓ ఐదు పదివేల రూపాయలకంటే ఎక్కువ డబ్బు ముఖంచూడని ఈ జనం లక్షలకు లక్షలు కట్టలు కంటబ డగానే కల్లుతాగిన కోతులై పిచ్చి పిచ్చిగ చేస్తున్నారు.

“..ఏమంటవే నాయిన.. షేక్ సాయిబు నిన్న హైద్రాబాద్ పోయి కనుక్కున్నడట.. వాడెవడో ఓ రెండువందల ఎకరాలు కొ ని యిగ ఊకుంటడట.. అటెంక మిగతా భూమి పడావ్ పడ్డది. ఆలస్యమైతే మనం గవర్నమెంటు చేతిల్నే పెట్టాలై. వాడేమిస్తా డు.. మన్ను.. దీపముండగనే యిల్లు సక్కబెట్టుకోమన్నరుగదా పెద్దలు..”

సుందరయ్య అన్నంముద్ద నోట్లో పెట్టుకునేటోడు చటుక్కున ఆగి ముప్పయి ఎండ్ల కొడుకు ముఖంలోకి చూచిండు. రాజ కొండు ముఖం భూమిని అమ్ముకుంటేరాబోయే లక్షలకొద్దీ డబ్బు ఊహతో కైపెక్కి తోమిన రాతిగిన్నెలా ఎర్రగా, ఉద్విగ్నంగా ఉం ది. సుందరయ్య ఏమీ మాట్లాడలేదు.. ఒక సూటి చూపొకటి చూచి.. మళ్ళీ తల వంచుకుని అన్నం తినడం మొదలెట్టాడు.

ప్రక్కనే భార్య భూదేవి కుప్పబోసిన దుఃఖంలా కూర్చొని అన్నంగిన్నెల దిక్కు, నేల దిక్కు చూస్తోంది. హాల్లోనే గడంచె మీద రాజకొండు యిద్దరు పిల్లలు.. రాణి, రవి నిద్రపోతున్నా రు. కోడలు ప్రక్క అరుగుమీద ఏదో చెరుగుతోంది చేటతో.

సుందరయ్యకు హైద్రాబాద్ లో హాస్టల్ లో ఉండి డిగ్రీ చదువు కుంటున్న రెండో కొడుకు శీను జ్ఞాపకమొచ్చాడు. యిద్దరే పిల్లలు తనకు.. కొడుకులు. పెద్దోడు ఊళ్ళోనే పది ఫెయిలై యిక తన వ్యవసాయ పనుల్లోనే వెంటున్నాడు. రాజకొండు తర్వాత పన్నెం డేళ్ళకు పుట్టిన శీనుకైనా నాల్గు అక్షరాలు చెప్పించాలని పట్టుం పంపి.. హాస్టల్ లుంటడు. బాగానే చదువుతాన్నంటడు. సెలవుల్ల వచ్చి నప్పుడు వ్యవసాయం పనులుచేస్తాడు. హుషారే భూమి పనులల్ల.

“రొండెండ్ల కిందనే భూమినంత మీ యిద్దరి పేర చేసిన

గదరా రాజకొండు. నీది ఎనిమిదెకరాలు.. తమ్మునికి నాల్గు. భూమిని ఉం చుకున్నా, అమ్ముకున్నా మియిష్టం. తమ్ముణ్ణి కూడ అడుగు..”

“రేపు పట్నం పొయ్యిరానా..”
 “నీ యిష్టమన్నగదా”
 “నువ్వు మనస్ఫూర్తిగ చెప్తలేవే నాయిన..”
 “ఎంజేప్పేది బిడ్డ.. నడమంత్రపు డబ్బు కట్టలకట్టలు గుట్టలోల్లై వచ్చి నెత్తెలపడి మనుషులను పావబట్టె.. ఉన్న తావిడిచి ఏడికి పోతంబిడ్డా.. అంతా మాయ. మనుషులను మాయ కమ్మేసింది. ఎవనిమాట ఎవడింట డు.. కానీ..”

సుందరయ్య కంచంల చేతుల కడుక్కుని లేచి బయటకి.. వాకిల్లోకి వెళ్ళిపోయాడు- బయట వెన్నెల పిందారబోసినట్టు తెల్లగా పరుచుకుని ఉంది ఊరినిండా. ఊరంతా నిశ్శబ్దం. ఎక్కడో ఊరకుక్క మొరుగుతోంది. అందరి ఇండ్లల్లో యింతే. తర్జన భర్జన. లోలోపల పినుకులాట. కుమ్ములపెట్టిన కందగడ్డోల్లై.. కుతకుత ఉడికిపోవుడు. పైకిమాత్రం అంతా నిశ్శబ్దమే.. నివురుగప్పిన నిప్పు.

3


నెలరోజులు గడిచిందో లేదో. ఊరు ఊరంతా.. దాదాపు అందరూ భూమిని అమ్మేశారు. వాడెవడో కార్లలో ఊరికి రావడం మానేశాడు. వీళ్ళే ఏ సర్పంచ్ నో, వార్డుమెంబర్ నో పట్టుకొని పోవుడు.. రిజిస్టర్ చేసుడు.. డబ్బు తెచ్చుకున్నాడు.. రాత్రింబగళ్ళు తాగుడు.. ఊళ్ళై కొత్తగా రెండు వైన్ పావులు పడ్డయి. ఊరు సగంకన్నా ఎక్కువే ఖాళీ ఐంది. గూన పెంకల యిండ్ల ముందట కొన్ని కొత్తకార్లు కనిపిస్తానై. పైసు న్నప్పుడే సుఖం.. ఎంజాయ్ చెయ్యి అంటున్నారు. చదువురానోళ్ళు కూడా సెల్ ఫోన్ల మాట్లాడున్నారు.

సుందరయ్యకు అంతా వెనుకట విరలాచార్య సినిమాల చూచినట్టు వింతగా, నమ్మశక్యం కాకుండా, నిజమే మాయవలె.. గమ్ముత్తుగా ఉంది.

రాజకొండు సర్పంచుతోని భలే దోస్తి చేస్తాండీమధ్య.. వాళ్ళిద్దరి చిన్న ప్పుడు ఒకటే బడి.

ఐతే ఊరు ఊరంతా నిద్రపోతున్న కూకేటి పామువలె ఉంది. అందరి కళ్ళలో భయం. లక్షలకులక్షల రూపాయలను ఎక్కడ దాయాల్నో తోచని భయం. ఏమైతదోనన్న ఉద్వి గ్నత.. నిన్నటిదాకా వాళ్ళు రప్పలనుకున్న భూమి లక్షలను కురిపించడం.. యిదంతా ఏంది..?

సుందరయ్యకు.. గతదినం రాత్రి తనకూ, రాజకొండుకూ నడుమ జరిగి న సంభాషణ జ్ఞాపకమొచ్చింది. అప్పుడు భూదేవి కూడా ఉంది ప్రక్కన.



మానంగానే విన్నది అంతా..నిజంగానే భూదేవిలా.

"నాయినా.. జాగ్రత్తగ ఇను. రామలింగం చెప్పిం దు.. యిగ మనూళ్ళే భూమి అంతా ఐపోయింది. ఒక్క మన పన్నెండేకరాలు, రామలింగం ముప్పుయి రెండు, గా మన్నే పోళ్ళయి ఎనిమిదేకరాలు.. గిదే మిగిలింది. రామలింగం మొన్న హైద్రాబాద్ పోయి కపూర్ సాబ్ తోని మాట్లాడిందట. లాస్ట్ కాబట్టి మ నకు ఎకరాకు ఐదు లక్షలిస్తనన్నడట. మనకు జుమ్ లా అరవై బిల్లరస్తది. యిగ అమ్ముదమే. లేకుంటే ఒంటరోళ్ళమైపోతం. మంచి రేటే యిది. అందరికంటే ఎక్కువ. బయటికి చెప్పద్దు. లొల్లయితది. రేపే పొద్దాల చీకట్ల రామలింగం, నేను పట్నం బయల్దేర్తా నం. తమ్ముణ్ణి అట్లనే వెంటబెట్టుకోని ఇబ్రహీంపట్నం ల రిజిస్టర్ చేసి రాత్రివరకు డబ్బుతోని ఫైలంగ యింటికన్న.." రాజ కొండు చెబుతూనే ఉన్నడు.

ప్రక్కన కోడలు గోడకు చేరగిలబడి వింటూనే.. "అర్వయ్ లచ్చలా.." అంది మధ్యలో.. షాక్ తిన్నట్టు.. ఉండబట్టలేక.

"ఒర్రకే పిచ్చిదాన.." గదమాయించిండు రాజకొండు.

ఆమె లేచి నిశ్శబ్దంగా బయటికి వెళ్ళిపోయింది.

సుందరయ్యకు ఒళ్ళంతా తిమ్మిరెక్కెనట్టు ఉంది.ఎవరో సుత్తెతో తలపై బలంగా బాదినట్టు. అంతా దిమ్మెక్కిపోయినట్టు..

రాజకొండు ముఖంలోకి ఓ అర్థంలేని పిచ్చిచూపొకటి చూచి.. సుందర య్య కూడా యింట్లోనుండి బయటికి నడిచాడు భారంగా.

అప్పుడుకూడా..యిలాగే..ఆకాశం నుండి బంగారప్పొడి రాలుతున్నట్టు పిండి వెన్నెల. వెన్నెట్లో, వాకిట్లో నులకమంచంపై వెల్లకిలా పడుకుని..

ఆకాశంలోకి చూస్తుంటే, అన్నీ మబ్బులే.. వెండిమబ్బులు..

పిచ్చిమబ్బులు.. పిచ్చి చంద్రుడు.. పిచ్చి ఆకాశం.. పిచ్చి భూమి-

4

"భూదేవీ ఏంజేస్తానవే.. నిద్రస్తలేదు.." అన్నాడు సుందరయ్య భార్య నుద్దేశించి.

పక్కనున్న నులకమంచంలో భూదేవి యిటువైపు తిరిగి.. "నా క్యూడ నిద్రపడలేదు. యివ్వాలి తోటి దిక్కులేని పచ్చులమైపోయినమనిపిస్తాంది"

"డబ్బుందిగదనే.. బస్తానిండా నోట్లే.. నీ కొడుకు తెచ్చిండుగదా".

"ఏం జేస్తుంటవ్.. బంగారాన్ని తింటవా.. తింటాన్ని నాలు మెతుకు లు కావాలె గాని"

"..." సుందరయ్య మాట్లాడలేదు. అతనికి రాత్రి జరిగిన సంగతుల న్ని జ్ఞాపకమొచ్చినై. ఆ రోజు రాత్రి.. పదిగంటలు దాటిందేమో.. అనూ హ్యంగా తన యింటిముందు వాకిట్లో కొత్త కారు సర్రున వచ్చి ఆగింది. ఎవరబ్బా అని ఆశ్చర్యంతో తనూ, భూదేవీ, కోడలు, యిద్దరు పిల్లలు.. అందరూ బిలబిలమని అరుగుపైకి ఉరుకోచ్చి చూస్తే..

కార్లోనుండి రాజకొండు దిగుతున్నడు. దిగి డ్రైవర్ కు రెండు వంద రూపాయల నోట్లివ్వగానే, కార్ ను అటుయిటు సర్ది సరిగ్గా చెట్టుకింద నిలబెట్టి నమస్తేపెట్టి వెళ్ళిపోయిండు. వాడు పోయిన తర్వాత చిన్నకొద్దు శీను దిగిండు చేతిలో నల్లటి పెద్ద బ్యాగ్ తో. టకటకా యింట్లోకి నడుచు కుంటూ అందరూ వచ్చి.. శీను బ్యాగ్ గడంచెపైన పెట్టి.. అరుగుల దిక్కున్న పెద్ద దర్వాజ మూసి..

"నాయినా.. రావే.. ఒక్కసారి ఈ బ్యాగ్ లకు చూడు" అన్నాడు వెలిగి పోతున్న ముఖంతో-అని..బ్యాగ్ ను తెచ్చి తనకూ, తల్లికి చూపించాడు. అన్నీ కట్టలకట్టలు డబ్బు. నిండా కుక్కికుక్కి సంచనిండా సర్ది తెచ్చిండు.

"దీన్ని అందాక గీ గుమ్మిలపెద్ద.. రేపు చూద్దాం.. వీటి సంగతి.."

ఈ లోగా రాజకొండు మరో ప్లాస్టిక్ బ్యాగ్ లో తెచ్చిన చికెన్ బిర్యానీ పొట్లాలనూ, మిఠాయి పొట్లాలను విప్పి గడంచెపైన సర్దిండు. యిల్లంతా బిర్యానీ వాసన, స్వీట్ల ఘుమఘుమ వ్యాపించింది. పిల్లలు ఎగబడి తిన డం ప్రారంభించి.. సంబరం దాదాపు రెండు గంటలు..

రాజకొండు చెప్పుకోచ్చాడు. హైద్రాబాద్ ల ఎలా యికమత్ గ భూమిని ఐదు లక్షలకు ఎకరం చొప్పున అమ్మింది, ఎలా మారుతికార్ కొన్నాడీ..ఎ లా క్యాష్ ను జాగ్రత్తగా పట్టుకోచ్చింది.. శీనూ వంతపాడాడు అన్నతో.. యిద్దరి ముఖాల్లోనూ డబ్బు తాలూకు అంతులేని ఆనందం. పన్నెండు దాటేదాకా ముచ్చట్లు పెట్టి పెట్టి.. పిల్లలు కొత్త కార్లో ఆడి ఆడి..

రాజకొండు శీనుకోసం ఒక ప్రత్యేకమైన స్వీట్ ను తినిపిస్తూండడం ఎం

"నాయినా.. రావే.. ఒక్కసారి

ఈ బ్యాగ్ లకు చూడు"

అన్నాడు వెలిగిపోతున్న ముఖం

తో-అని..బ్యాగ్ ను తెచ్చి

తనకూ, తల్లికి

చూపించాడు. అన్నీ కట్టలకట్ట

లు డబ్బు. నిండా కుక్కికుక్కి

సంచనిండా సర్ది తెచ్చిండు.

దుకో సుందరయ్య యాదృచ్ఛికంగా గమనిస్తూ.. గమనిస్తూ..

బివరికి పన్నెండు దాటింతర్వాత..

చిన్నాయన శీనుతో కలిసి పిల్లలిద్దరూ కొత్త కార్లోనే నిదురపోయారు. రాజకొండు, కోడలు గుమ్మివక్కను న్న వాళ్ళ గదిలోకి వెళ్ళిపోయారు.

యిక నిశ్శబ్దం మిగిలి.. ఎనగర్ర కింద హాల్ లో.. సుందరయ్య, భూదేవి.

ఎవరి నులక మంచాల్లో వాళ్ళు.. ఎడతెగని ఆలో చనలు.తామిద్దరూ కొత్తగా పెళ్ళి చేసుకుని ఈ ఊరికి కాపురమొచ్చి..బంగారం అమ్మి కొద్దిగా చెల్క సంతా దించుకుని.. యిద్దరికిద్దరూ రెండు జతల కాళ్ళు, రెండు జతల కళ్ళు, రెండు చక్రాలు, రెండు జతల

చేతులుగా వ్యవసాయం చేసి చేసి..ఎన్ని ఎండలు..ఎన్ని వానలు.. ఎన్ని వరదలు.. ఎన్ని కరువులు.. వానకోసం ఎన్ని ఎదురుచూపులు..

భూమిని పొతం చేసుకుని..చెల్కను పొలం చేసి, రాళ్ళను చేస్తు చేసి.. భూమి పండి.. పంటలై, భూదేవి కడుపు పండి పిల్లలై,

బతుకంతా కాయకష్టం.. రాత్రింబవళ్ళు కనురెప్పలా కాపలా, రెక్కలు దించని ప్రయాణం..ఎప్పుడూ భూమి..మట్టి..మొక్క..చెట్టు పచ్చని ప్రకృ తి..చల్లని గాలి.. ఆడో లోకం,

ఎందుకో సుందరయ్యకు మళ్ళీ దుఃఖం ఒక ఉప్పెనై ముంచుకొచ్చింది. 'యిక రేపట్టుండి..తన పొలం తనది కాదా..తన బావి, తన పంపు తన నీళ్ళ ట్యాంక్.. తను తీసిన పంటకాల్యలు..యివన్నీ తనవి కావా..'

రాత్రి చూచిన డబ్బు సంచి మెరిసింది కళ్ళలో. కళ్ళనిండా నీళ్ళు.. ఎగిసెగిసి వస్తున్న ఏడుపు.

నిద్రపోని కళ్ళు ఎర్రగా.. మండుతున్నాయి. గోడ గడియారం చూశాడు సుందరయ్య.. ఐదు కావస్తోంది.

యిక వశం కావడంలేదు. మంచంలోనుండి లేచి కిటికీలోనుండి బయ టికి చూశాడు. తెల తెలవారుతోంది. చెట్టుకింద కొత్త కారు. బట్టలేసుకుని, చేతిలోకి కర్ర తీసుకుని సుందరయ్య చెప్పులు వేసుకుం టూండగా, 'ఏడ్డిపోతానా గింత పొద్దున' భూదేవి మాట విన్నించింది.

భార్యదిక్కు.. అతీదీనంగా చూచి.. 'యిక ఆఖరిసారి తనివితీరా పొలా న్ని చూస్తాని వస్తనే. మనసంతా కాల్తున్న కావ్యంలెక్కున్నది. భూదేవీ వస్త' అని ఒక్కడే వీధిలో నుండి.. మట్టి బాటపైనుండి.. పొలందిక్కు.,

పది నిముషాల్లో పొలంగట్టుపైకి చేరి..

మోటార్ స్విచ్ ను ఆన్ చేసి.. మొన్ననే పూడిక తీయించిన బావిలోనుం డి నీళ్ళు బయ్యమని సంపెల పోస్తూండగా.. రెండు చేతులనూ నీటిజా లులో చొప్పించి.. చిన్నపిల్లాడిలా పులకించి.. చుట్టూ పచ్చని పొలాన్ని క లియజూసి, పొలాలు.. పొలాల కవతల తాటిచెట్లు.. పైన కట్ట, ఆపైన గుండ్లు.. గుట్టలు.. ఆపైన తెలుపెక్కుతూ తెలవారుతున్న ఆకాశం..

తన భూమి.. తన పొలం.. తన చెట్లు.. తన గట్లు.. తన ఆకాశం., సుందరయ్య దబాల్న పడిపోయాడు నీటి సంపెలో. పైన నీటిజాలు ఉధృతంగా దూకుతూనే ఉంది.

చుట్టూ.. తిరుగుతున్న పంపే చప్పుడు, నీటి చప్పుడు, తలలూపుతు న్న వరిపైరు చప్పుడు.. చల్లని గాలి చప్పుడు, పావుగంట తర్వాత ఎ వరో పరుగెత్తుకుంటూ వచ్చారు రాజకొండు దగ్గరికి.. పొలందగ్గర సంపె ల మీ నాయిన సచ్చిపడున్నడు' అనే వార్తతో,

వార్త విన్న రాజకొండు షాక్ తిని భోరున ఏడ్వలేదు. ఆ వచ్చినవాడు వెళ్ళిపోగానే..కొత్త మారుతి కార్ దగ్గరికి హడావుడిగా వెళ్ళి డ్రైవింగ్ సీట్ లో పడుకున్నట్టు ఉన్న తమ్ముడు శీను ముక్కు దగ్గర వెలుపెట్టి చూశా డు. ప్లాన్ చేసిన ప్రకారమే విషం కలిపి తను యిచ్చిన స్వీట్ ను కడుపు నిండా తిన్న తమ్ముడు.. శాశ్వతంగా వెళ్ళిపోయాడు. కారు వెనుక సీట్లో తన పిల్లలిద్దరూ నిద్రపోతున్నారు యింకా.

తృప్తిగా నిట్టూర్చి రాజకొండు గబగబా యింట్లోకి వెళ్ళి రాత్రి గుమ్మిలో దాచిన డబ్బు బ్యాగ్ ను తెరిచి చూచుకున్నాడు తృప్తిగా.. సంతోషంగా.

నోట్ల కట్టలు దట్టంగా అలాగే ఉన్నాయి.

తండ్రి పోయాడు.. తమ్ముడూ పోయాడు.. యిక డబ్బంతా తనకోక్క డికే.. ఎదురుగా నులకమంచంలో తల్లి భూదేవి వెల్లగిలా పడుకుని కని పించింది రాజకొండుకు. ఆమె కళ్ళు నిశ్చలంగా ఉన్నాయి.

ఆమె బతికే ఉండో, చచ్చేపోయిందో అతనికి అర్థంకాలేదు-